

(സി) ഡെപ്യൂട്ടേഷനിലുള്ളവരെ തിരിച്ചുവിട്ട് താൽക്കാലിക അടിസ്ഥാനത്തിൽ നിയമനങ്ങൾ നടത്തുന്നതിനുള്ള നിർദ്ദേശം പരിഗണനയിലുണ്ടോ; വിശദമാക്കുമോ;

(ഡി) താൽക്കാലിക നിയമനം നടത്തുമ്പോൾ ഇപ്പോൾ ഡെപ്യൂട്ടേഷനിൽ പ്രവർത്തിക്കുന്ന എത്ര പേർക്ക് മാതൃവകുപ്പുകളിലേക്കു തിരികെ പോകേണ്ടി വരുമെന്ന് കണക്കാക്കിയിട്ടുണ്ടോ; വിശദമാക്കുമോ;

(ഇ) താൽക്കാലിക ജീവനക്കാർക്കും സ്ഥിരം ജീവനക്കാരുടെ വേതനം നൽകണമെന്ന ധനവകുപ്പ് ഉത്തരവ് നിലനിൽക്കെ ഡെപ്യൂട്ടേഷനിലുള്ളവരെ തിരിച്ചു വിട്ട് താൽക്കാലിക നിയമനം നടത്തുന്നതിൽ എന്തു ലാഭമാണ് ബോർഡിനുണ്ടാകുക എന്ന് പഠനം നടത്തിയിട്ടുണ്ടോ; വിശദാംശം ലഭ്യമാക്കാമോ;

ഉത്തരം

(എ) നിലവിലെ നിയമനങ്ങൾ ഡെപ്യൂട്ടേഷൻ വഴിയും, എംപ്ലോയ്മെന്റ് എക്സ്ചേഞ്ച് മുഖേന കോൺട്രാക്ട് അടിസ്ഥാനത്തിലുമാണ് നടത്തുന്നത്.

(ബി) ഉണ്ട്. കേരള സംസ്ഥാന മലിനീകരണ നിയന്ത്രണ ബോർഡിലെ നിയമനങ്ങൾ പി.എസ്.സി.-ക്ക് വിട്ടുകൊണ്ട് വിജ്ഞാപനം പുറപ്പെടുവിച്ചു. ബോർഡിന്റെ സ്പെഷ്യൽ റൂൾസ് സംബന്ധിച്ച ഫയൽ പരിശോധിച്ചുവരികയാണ്.

(സി-ഇ) നിലവിൽ 40 പേർ ഡെപ്യൂട്ടേഷനിൽ ജോലി ചെയ്യുന്നുണ്ട്. എംപ്ലോയ്മെന്റ് എക്സ്ചേഞ്ച് മുഖേന കോൺട്രാക്ട് അടിസ്ഥാനത്തിൽ നിയമിക്കുന്നവർക്ക് ധനവകുപ്പിന്റെ ഉത്തരവ് പ്രകാരമുള്ള ശമ്പളം നൽകിയാൽ മതിയാകും. ഇപ്രകാരം നിയമനം നടത്തുന്ന മുറയ്ക്ക് ഡെപ്യൂട്ടേഷൻ അവസാനിപ്പിക്കാൻ കഴിയും. പി.എസ്.സി. വഴിയുള്ള നിയമനത്തിനുള്ള നടപടികൾ ത്വരിതപ്പെടുത്തുന്നതാണ്.

പരിസ്ഥിതി ലോല പ്രദേശത്തിന്റെ പുതുക്കിയ കരട് വിജ്ഞാപനം

61 (3444) ശ്രീ. ജെയിംസ് മാത്യു :

ശ്രീ. സി. കെ. ശശീന്ദ്രൻ :

ശ്രീ. എസ്. രാജേന്ദ്രൻ :

ശ്രീ. ജോർജ് എം. തോമസ് : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) കസ്തൂരി രംഗൻ റിപ്പോർട്ടിന്റെ അടിസ്ഥാനത്തിൽ പരിസ്ഥിതി ലോല പ്രദേശത്തിന്റെ പുതുക്കിയ കരട് വിജ്ഞാപനത്തിന്റെ കാലാവധി അവസാനിക്കുന്നതെന്നാണെന്ന് അറിയിക്കാമോ;

(ബി) കരട് വിജ്ഞാപനത്തിൽ ഉൾപ്പെട്ടിട്ടുള്ള 123 വില്ലേജുകളിലെ ജനവാസ കേന്ദ്രങ്ങളെ ഒഴിവാക്കി കിട്ടാനായി മുൻ സർക്കാർ നടത്തിയ ഇടപെടൽ എന്തൊക്കെയായിരുന്നു; വിശദമാക്കാമോ;

(സി) അന്തിമ വിജ്ഞാപനത്തിൽ ജനവാസ കേന്ദ്രങ്ങളെ ഒഴിവാക്കിക്കൊണ്ട് പരിസ്ഥിതി ലോല മേഖല നിശ്ചയിച്ചു കിട്ടാനായി എന്ത് നടപടിയുണ്ടാകുമെന്ന് അറിയിക്കാമോ?

ഉത്തരം

(എ) കേന്ദ്ര സർക്കാരിന്റെ 27-2-2017-ലെ പുതുക്കിയ കരട് വിജ്ഞാപനത്തിൽ കാലാവധി അവസാനിക്കുന്ന തീയതി രേഖപ്പെടുത്തിയിട്ടില്ലെങ്കിലും Environment Protection Rules 86 പ്രകാരം കരട് വിജ്ഞാപനം ഇറക്കുന്ന ദിവസം മുതൽ 540 ദിവസം വരെയാണ് കാലാവധി.

(ബി) 12-10-2013-ലെ സർവ്വകക്ഷി യോഗത്തിലെടുത്ത തീരുമാനത്തിന്റെ അടിസ്ഥാനത്തിൽ, കേരളത്തിലെ ജനവാസ കേന്ദ്രങ്ങളെ ഇ.എസ്.എ.-യിൽ ഉൾപ്പെടുത്തിയിട്ടുള്ളതുമൂലവും മറ്റും ജനങ്ങൾക്കുണ്ടാകുന്ന ബുദ്ധിമുട്ടുകൾ പഠിച്ച് റിപ്പോർട്ട് നൽകുന്നതിനായി കേരള സംസ്ഥാന ജൈവവൈവിധ്യ ബോർഡ് ചെയർമാനും അധ്യക്ഷനുമായ ശ്രീ. ഉമ്മൻ വി. ഉമ്മന്റെ നേതൃത്വത്തിൽ ഒരു മൂന്നംഗ വിദഗ്ദ്ധ സമിതിയെ 29-10-2013 -ലെ സ.ഉ.(സാധാ) നമ്പർ162/13/പരി. പ്രകാരം മുൻ സർക്കാർ നിയമിച്ചു. കരട് വിജ്ഞാപനത്തിൽ ഉൾപ്പെട്ടിട്ടുള്ള 123 വില്ലേജുകളിലെ ജനവാസ കേന്ദ്രങ്ങളെയും കൃഷി സ്ഥലങ്ങളെയും പൂർണ്ണമായും ഇ.എസ്.എ.-യിൽനിന്ന് ഒഴിവാക്കണമെന്നും സംസ്ഥാന സർക്കാരിന്റെ കസ്റ്റുറിംഗൻ റിപ്പോർട്ടിന്മേലുള്ള അഭിപ്രായം ലഭിച്ചതിനുശേഷം മാത്രമേ അന്തിമ തീരുമാനമെടുക്കാവൂ എന്നും അഭ്യർത്ഥിക്കുന്നതിന് ഭരണ പ്രതിപക്ഷ ഭേദമന്യേ കേരള നിയമസഭയിൽ 30-1-2014 തീയതിയിൽ ഐക്യകണ്ഠേണ പ്രമേയം പാസ്സാക്കി. ആയതനുസരിച്ച് ഒരു മെമ്മോറാണ്ടം മുൻ പ്രധാനമന്ത്രിക്ക് 2014 ജനുവരിയിൽ മുൻ സർക്കാർ സമർപ്പിച്ചിട്ടുണ്ട്. 10-3-2014, 4-9-2015 എന്നീ തീയതികളിലെ കരട് വിജ്ഞാപനത്തിൽ 9107 ച.കി.മീ. വനപ്രദേശമായും 886.7 ച.കി.മീ. വനേതര പ്രദേശമായും കാണിച്ചിരുന്നതിനാൽ, 4-9-2015 -ലെ വിജ്ഞാപനത്തിൽ, Reserve Forest Protected Area, World Heritage site എന്നിവ മാത്രമായി ചുരുക്കുവാൻ മുൻ സർക്കാർ കേന്ദ്ര സർക്കാരിനോട് ആവശ്യപ്പെടുകയുണ്ടായി. വനം വകുപ്പിന്റെ റിപ്പോർട്ടിന്റെ അടിസ്ഥാനത്തിൽ വനപ്രദേശങ്ങളില്ലാത്ത 4 ഇ.എസ്.എ. വില്ലേജുകളെ ഒഴിവാക്കി കേരളത്തിലെ ഇ.എസ്.എ. വില്ലേജുകളുടെ എണ്ണം 119 ആക്കി നിജപ്പെടുത്തുവാൻ കേന്ദ്ര സർക്കാരിനോട് 15-12-2015-ൽ മുൻ സർക്കാർ അഭ്യർത്ഥിച്ചിരുന്നു.

(സി) കസ്റ്റുറിംഗൻ റിപ്പോർട്ടുമായി ബന്ധപ്പെട്ട് ജനവാസ കേന്ദ്രങ്ങളെയും കൃഷിയിടങ്ങളെയും പരിസ്ഥിതി ലോല പ്രദേശത്തിന്റെ പരിധിയിൽനിന്നും ഒഴിവാക്കണമെന്നതാണ് സംസ്ഥാന സർക്കാരിന്റെ നിലപാട്.

കേന്ദ്ര പരിസ്ഥിതി വകുപ്പ് സഹമന്ത്രി 23-6-2016 -ൽ കേരളം സന്ദർശിച്ച അവസരത്തിൽ അദ്ദേഹത്തിന് സമർപ്പിച്ച മെമ്മോറാണ്ടത്തിലും ചർച്ചയിലും ജനവാസ കേന്ദ്രങ്ങളെ ഒഴിവാക്കിക്കൊണ്ട്, എത്രയും വേഗം അന്തിമ വിജ്ഞാപനം പുറപ്പെടുവിക്കേണ്ടതാണെന്നും ആവശ്യപ്പെടുകയുണ്ടായി. കരട് വിജ്ഞാപനത്തിൽ ഉൾപ്പെടുത്തിയിരുന്ന വനേതര ഇ.എസ്.എ. മേഖലയായ 886.7 ച.കി.മീ. പ്രദേശം ആയതിൽനിന്നും ഒഴിവാക്കി സംസ്ഥാന സർക്കാരിന്റെ ഉത്തരവാദിത്വത്തിൽ സംരക്ഷിക്കാനുള്ള ശക്തമായ നടപടികൾ സംസ്ഥാന സർക്കാർ കൈക്കൊള്ളുന്നതാണെന്നും ഇതിനായി തദ്ദേശ സ്വയംഭരണ സ്ഥാപനങ്ങളുടെയും പഞ്ചായത്തുതല ബയോഡൈവേഴ്സിറ്റി മാനേജ്മെന്റ് സമിതികളുടെയും അർത്ഥവത്തായ പങ്ക് ഉറപ്പാക്കാമെന്നും നിലവിലുള്ള സംസ്ഥാന നിയമങ്ങൾ നടപ്പാക്കാമെന്നും 23-2-2017-ലെ കത്ത് പ്രകാരം കേന്ദ്ര സർക്കാരിനോട് അഭ്യർത്ഥിച്ചിട്ടുണ്ട്.

കരുനാഗപ്പള്ളി ടി.എസ്. കനാൽ

62 (3446) ശ്രീ. ആർ. രാമചന്ദ്രൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) കരുനാഗപ്പള്ളി നിയോജകമണ്ഡലത്തിലൂടെ കടന്നു പോകുന്ന ടി.എസ് കനാലിലേക്ക് പ്ലാസ്റ്റിക് ഉൾപ്പെടെയുള്ള മാലിന്യങ്ങൾ നിക്ഷേപിക്കുന്നതു മൂലമുണ്ടാകുന്ന പാരിസ്ഥിതിക പ്രശ്നങ്ങൾ ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ടോ;

(ബി) ടി.എസ്. കനാലിന് ഇരുവശങ്ങളിലായി വള്ളിക്കാവിൽ സ്ഥാപിച്ചിട്ടുള്ള മാതാ അമൃതാനന്ദമയി മാവും വിദ്യാഭ്യാസ സ്ഥാപനങ്ങളും മലിനജലവും മറ്റും കനാലിലേക്ക് തുറന്നു വിടുന്നതായി ശ്രദ്ധയിൽപ്പെട്ടിട്ടുണ്ടോ; വിശദീകരിക്കുമോ;

(സി) ഈ പ്രദേശത്ത് കനാലിലുണ്ടായിട്ടുള്ള മത്സ്യ സമ്പത്തിന്റെ കുറവ് സംബന്ധിച്ച് പഠനം നടത്തിയിട്ടുണ്ടോ വിശദീകരിക്കുമോ?

ഉത്തരം

(എ) ശ്രദ്ധയിൽപ്പെട്ടിട്ടുണ്ട്.

(ബി) ശ്രദ്ധയിൽപ്പെട്ടിട്ടില്ല.

(സി) കരുനാഗപ്പള്ളി ടി.എസ്. കനാലിലെ മത്സ്യസമ്പത്ത് ശോഷണത്തെക്കുറിച്ച് പഠനം നടത്തിയിട്ടില്ല.